

**20080130165**

## **ВЛАДА НА РЕПУБЛИКА МАКЕДОНИЈА**

Врз основа на член 172 став 4 од Законот за животна средина („Службен весник на Република Македонија“ бр. 53/05, 81/05, 24/07), Владата на Република Македонија, на седницата одржана на 20.01.2008 година, донесе

### **ПРОГРАМА ЗА ИНВЕСТИРАЊЕ ВО ЖИВОТНАТА СРЕДИНА ЗА 2008 ГОДИНА**

#### **Член 1**

Со Програмата за инвестирање во животната средина за 2008 година се утврдува намената и се доделуваат средства за финансирање и реализирање на програми, проекти и други активности од областа на животната средина за 2008 година.

#### **Член 2**

(1) Средствата за реализирање на Програмата за инвестирање во животната средина се обезбедуваат од надоместоците утврдени со член 162 од Законот за животна средина во износ од 152.000.000,00 денари.

(2) Средствата од Програмата ќе се доделуваат врз основа на јавен конкурс којшто го објавува и спроведува Министерството за животна средина и просторно планирање, согласно Законот за животна средина.

#### **Член 3**

За начинот и динамиката на реализирање на оваа програма ќе се грижи Министерството за животна средина и просторно планирање.

#### **Член 4**

Средствата од членот 2 на оваа програма се распоредуваат за следниве намени:

1. Изработка на Планови и Програми за управување со отпад согласно член 18 и 19 од Законот за управување со отпад („Сл. весник на РМ“ бр. 68/04, 71/04 и 107/07) во износ од 4.000.000,00 денари.

2. Изработка на проектна документација за интегрирано управување со отпад (селектирање, собирни центри, преработување на отпад и отстранување на отпад и др.) и поддршка за реализирање на проекти за собирање, селектирање и преработување на отпад во износ од 10.000.000,00 денари.

3. Реализирање на проекти за расчистување на диви депонии во износ од 10.000.000,00 денари.

4. Реализирање на проекти за санирање на депонии за комунален отпад во износ од 10.000.000,00 денари.

5. Изработка на Локални акциони планови за заштита на животната средина (ЛЕАП-и) во износ од 3.000.000,00 денари.

6. Изработка на техничка документација и реализирање на проекти и активности за заштита, зачувување и подобрување на квалитетот на водите во износ од 60.000.000,00 денари.

7. Реализирање на проекти и активности за заштита на природата и биолошката разновидност во износ од 4.000.000,00 денари.

8. Реализирање на проекти и активности за подигање на јавната свест и едукација во областа на животната средина во износ од 4.000.000,00 денари.

9. Поттикнување на образовни, истражувачки и развојни студии, програми, проекти и други слични активности за заштита и унапредување на животната средина и природата во износ од 4.000.000,00 денари.

10. Поддршка на проекти и активности на невладините организации формирани заради заштита на животната средина во износ од 4.000.000,00 денари.

11. Реализирање на проекти и активности за едукација и обука на државните службеници на централно и локално ниво во износ од 2.000.000,00 денари.

12. Поддршка во изработка на Дозволи за усогласување со Оперативен план за депонии во износ од 3.000.000,00 денари.

13. Поддршка во реализација на Оперативни планови од Дозволите за усогласување со оперативни планови во износ од 2.000.000,00 денари.

14. Реализација на проекти и активности одобрени согласно Програмата за инвестирање за 2007 година во износ од 30.000.000,00 денари.

15. Трошоци за спроведување на програмата во износ од 2.000.000,00 денари.

#### Член 5

(1) Месни заедници, општини или здруженија на општини, општините во градот Скопје и градот Скопје можат да користат средства за намени од точките 1, 2, 3, 5, 6, 7, 8, 11 и 12 од член 4 на оваа програма.

(2) Јавните претпријатија основани од општините, општините во градот Скопје или градот Скопје можат да користат средства за намени од точките 2, 4, 6, 8 и 12 од член 4 на оваа програма.

(3) Правни и физички лица можат да користат средства за намените од точка 2, 6, 7, 8, 9, 11 и 13 од член 4 на оваа програма.

(4) Непрофитни и невладини организации (вклучувајќи универзитети и други научни институции) можат да користат средства за намените од точка 2, 7, 8, 9 и 11 од член 4 на оваа програма.

(5) Невладини организации формирани за заштита на животната средина можат да користат средства за намените од точка 10 од член 4 на оваа програма.

(6) Висината на финансиската поддршка преку Програмата е целосна или делумна за сите видови на проекти или активности.

#### Член 6

Со средствата од програмата за инвестирање во животната средина можат да бидат финансирани сите видови на трошоци за реализација на програми, проекти и други активности од областа на животната средина, освен:

1. Закуп на земјиште;
2. Закуп на постојни згради;
3. Трошоци направени пред 1 јануари 2008 година;
4. Трошоци направени за да се покријат платите на вработените кои работат кај корисникот на средствата;
5. Трошоци за подготовка на Формуларот за аплицирање за добивање средства од Програмата;
6. Општи и административни трошоци на апликантот;
7. Камати на долгови, надоместоци за финансиски операции и останати чисто финансиски трошоци;
8. Законските обврски, казни и пенали;
9. Трошоци за функционирање на проектот по неговата изведба, а кои не се поврзани со обуката на персоналот или пробното тестирање.

Член 7

Исплата на средствата на корисникот ќе се врши согласно договор склучен меѓу Министерството за животна средина и просторно планирање и корисникот.

Член 8

Оваа програма влегува во сила осмиот ден од денот на објавувањето во „Службен весник на Република Македонија“.

Бр. 19-373/1  
20 јануари 2008 година  
Скопје

Претседател на Владата  
на Република Македонија,  
м-р **Никола Груевски**, с.р.